

### ዝክረ ሎሬት ፀጋዬ ገ/መድሕን

ከዳንኤል አበራ (danlinet@yahoo.com)

ብላቴን ጌታ ሎሬት ፀጋዬ ገብረመድሕን ቀዳሳ እነሆ በሞት ከተለየን ድፍን አራት አመታት ተቆጠሩ። ቦዳ (አምቦ) የተጀመረ ሕይወት ማንሀተን (ኒው ዮርክ) ተቋጩ። ግብአተ መሬቱም በቅድስት ሥላሴ ካቴድራል (አዲስ አበባ) ተፈጸመ። ይቺ ፅሁፍ አራተኛ ሙት አመቱን (February 25, 2006) በማሰብ የግጥም ስራዎቹን በግርድፉም ቢሆን በማውሳት እነሆ የፀጋዬ ዝክር ትላለች።

#### የእረፍት ዋዜማ፡-

ፀጋዬ ከማረፉ አራት አመታት ቀደም ብሎም በዶ/ር ኄራን ሠረቀብርሃን\* አስተባባሪነት በዋሽንግተን ዲሲ የፀጋዬ ግጥሞች በሲ.ዲ ተቀርፀው ተመርቀዋል።<sup>1</sup> የስንብት ዝግጅት ይሆን። ትንቢት አስቀድሞ ለነገር እንዲሉ።

ፀጋዬ ከማረፉ አስራ አምስት ቀን አስቀድሞ የ«አንድምታ» ባልደረባ አናግሮት ነበር። እስኪ ሁለቱን የሎሬት ፀጋዬን ጥሑም ወጎች ላስቀድም።

በአፄ ምኒልክ ዘመን እንግሊዞች ቱርካና ሃይቅ አካባቢ ዝሆን ያድኑ ነበርና አንዴ አደናቸውን ተከትለው ሲገሰግሱ ከኢትዮጵያ ኬላ ደርሰው ኖሮ ድንበር አላሳልፍ ካሉ የኬላ ጠባቂዎች ጋር የተኩስ ልውውጥ ይደረግና ከአዳኞቹ አንዱ በዚሁ ምክንያት ይሞታል። እንግሊዞችም አቤቱታ ያሰሙና ነገሩ አባ መላ (ፊታውራሪ ሀብተ ጊዮርጊስ) ዘንድ ይደርሳል። እንግሊዞቹ ያለአግባብ ሰው እንደተገደለባቸው አመልክተው የደም ካሳ እንዲሆናቸው ከኢትዮጵያ ድንበር ውስጥ መሬት እንዲሰጣቸው ነበር የጠየቁት። አባ መላ ነገሩን ያጠኑና ችግር እንደሌለው ለእንግሊዞቹ ይገልጻሉ። ነገሩ ከመፈጸሙ በፊት ግን ይኸ ህግ እናንተ ሃገርም እንደሚሰራበት ማየት ስለምንገኝ በሰነድ መልክ ረቂቁ ካለ እስቲ እንየው። እውነት የእንግሊዝ ሰው የዌልስን ሰው ቢገድል እንግሊዝ ከመሬቷ ለዌልስ የምትሰጥ ከሆነ እኛም እንሰጣለን። እሱም የሚሆነው ለተገደለብን የኬላ ጠባቂ ካሳ የሚሆን ከቱርካና ሃይቅ አካባቢ መሬት ከተረከብን ይሆናል ብለው መለሷቸው።

ሌላው ደግሞ ሎሬት ፀጋዬ ከ«ሕይወት ቢራቢሮ» ግጥሙ መታተም ጋራ ተያይዞ ለአንድምታ ባልደረባ ያወጋው ነው። መጀመሪያ የግጥሟን ቅንጫቤ ነቢይ መኮንን ከተረከው እነሆ!

---

\*ዶ/ር ኄራን ሠረቀ ብርሃን ከታሪክ ባለሙያነቷ በተጨማሪ ለስነ-ጥበብ ባላት ፍቅር፤ ከስነ ጥበብ ባለሙያዎች ጋር ባላትም ልባዊና ቤተሰባዊ ትስስር በስፋት ትታወቃለች። ብዙዎች እንደሚመሰክሩላትም “እገዛዋን” የሚለው ቃል ያንሳል፤ በጎ ፈቃድዋን፣ ጊዜዋን፣ ገንዘቧን፣ እውቀቷን እና ያላትን ቤተሰባዊ ትስስር ተጠቅማ ስሎምን ደፊሳን፤ ገብረ ክርስቶስ ደስታን እና ፀጋዬ ገ/መድሕንን ከ1970ዎቹ ወደኛ ዘመን የስነጥበብ ቤተሰብነት አሽጋግራልናለች። በአንባቢያን ስም በስነጥበብ አፍቃሪያን ስም ለኄራን እጅ እነሳለሁ።

«...ምን አይተሻል ከቄጤማ፣ ምን አይተሻል ከለምለሙ  
 ቀን አብረሽ አብበሽ ውለሽ፣ ሲመሽ አብረሽ መስለምለሙ?...  
 አስተምሪኝ ቢራ ቢሮ፣ ሰው ለመባል አለኝታዬ  
 ቀድሞ የት ነው መነሻዬ  
 ሲመሽ የት ነው መድረሻዬ...  
 ሲተረትማ ሲወጋ፣ ከየብልጭታው ውጋጋን  
 የሰው አራዊት የአእዋፍ፣ ውስብስብ ነገድ-ጉንዳን  
 ሲነሳ ሲሮጥ ሲደፋ፣ ሲያጋድል ሲያዘባ ሚዛን  
 በማይመጠን ታላቅ ኃይል፣ በተፈጥሮ ግዙፍ ሥልጣን  
 ሊፍተለተል ይወለዳል፣ ሳይነቃ ይወድማል ይባላል  
 ልደቱ ዕድሜና ሞቱ፣ አለማቋረጥ ይጓዛል፤  
 ይኸ ይሆን አልፋ - አሜጋ? ይኸ ይሆን አስቀድሞ ቃል?»

ፀጋዬ እንዲህ አለ።«እሷ ግጥም በጋዜጣ ታትማ በወጣች ማግስት መንግስቱ ለማ ከቢሮዬ መጥቶ ቢራውን እስቲ አምጣው ወይስ ዝም ብለህ ነው ቢራ ቢሮ ያልከው» ብሎ እንደቀለደብኝ ትዝ ይለኛል። ትንሽ ትከዝ ብሎም «መንግስቱ ምን የመሰለ ደማም ቋንቋ የነበረው ሰው ነበር። አሁን እኮ ደማም ቋንቋ የሚናገር ሰው ሁሉ ጠፋ።» አፈሩ ይቅለለውና ሎሬት ፀጋዬ የኛን ትውልድ <<ጫት አመንዣኪ>> ትውልድ ነበር የሚለው። እንዲህ እንደነሱ ዘመን ባይጎሉም ውድድሩም ቢጠናባቸውም አሁንም እኮ አንቱ የተባሉ ወጣት ደራሲያን መንግስቱዎች ወጣት ገጣሚያን ፀጋዬዎች አሉን። ጊዜው ሲደርስ እንዘክራቸዋለን።

አምቦ አካባቢ ልዩ ስሟ ቦዳ ከአሮሞና ከአማራ ወገኖቹ የተወለደው ፀጋዬ ገና በልጅነቱ ነበር ሶስቱ ቋንቋዎች አማርኛ እንግሊዘኛና አሮሞኛ የተገሩለት። በአሮሞኛ መፃፍ ብቻ ሳይሆን መግጠምም፤ እንዲሁም በፈረንሳይኛ ይግባባ እንደነበር የግእዝ ትምህርትም እንደነበረው የሕይወት ታሪኩ ያወሳል።<sup>2</sup> በትምሕርት እየጎለመሰ ሲሄድም ደራሲነቱን ገጣሚነቱን እንዲያ ሲልም ፀሃፊ-ተውኔትነቱን በዋነኛነት በጎልማሳነት ዘመኑ ደግሞ ማህበረሰባዊ ሃያሲነት እና የአፍሪካ የሰው ዘር እና የቅብጥ ቋንቋ እና ባህል ጠቢብነትን አክሎበት እስከ እለተ ህልፈቱ ዘልቋል። በትዳር ሕይወቱም ከወ/ሮ ላቀች ቢተው ጋር ተጋብተው በስድስት ልጆችና የልጅ ልጆች ተባርኳል። በኩላሊት በሽታ መለከፉ እና አለመዳኑን እንዲያም ሲል በጉብዝናው ወራት ያላሰበውን ስደት በሕክምና ሳቢያ የአብራኩ ክፋይ ልጆቹ ወዳሉበት አሜሪካ አቅንቶ ቢያሰለስለውም፣ እንደተመኘው ሀገሩ ጦቢያ በዓይኑ ላይ እንደዋለለች ህመሙ ጠንቶበት በዚያው በስደት ሀገሩ አሸልቧል። የማሳረጊያ ግጥሙም ይህንን ተስፋ ቢስነትን አመላካች ይሆን።

የማይነጋ ሕልም ሳልም  
 የማይድን በሽታ ሳክም  
 የማያድግ ችግኝ ሳርም  
 የሰው ሕይወት ስከረክም  
 እኔ ለኔ ኖሬ አላውቅም<sup>3</sup>

**የእግር እሳት «እባክህ አንድ ነገር ፍጠርና ጥሩኝ። ለአገሬ አፈር አብቁኝ!»፡-**

ብላቴን ጌታ ሎሬት ፀጋዬ ገብረ መድሕን ከመሞቱ በፊት የጠቢያን ምድር መርገጥ እንደተመኘ ነው አይምሬ ሞት የቀደመው። በአንድ ወዳጁ አይን እንየው ፀጋዬን ።ጋሽ ፀጋዬን አሜሪካ ሄጄ ደውዬ አጣሁት። ሊታከም ሄዷል አሉኝ-ለዳያሌሲሱ። ሳላገኘው በመቅረቴ ትልቅ ፀፀት ይሰማኛል። በስልክ እንኳ አግኝቼ አናግሬው ቢሆን፤ ቢያንስ የመጨረሻው ድምፁ ውስጤ ይቀር ነበር። ምናልባት የኔንም ድምፅ ይዞት ይሄድ ነበር። ትንሽ ስንቅ ቢሆነው። ከጥቂት ወራት በፊት በአንድ የጋራ ወዳጃችን በኩል «እባክህ አንድ ነገር ፍጠርና ጥሩኝ - ላገሬ አፈር አብቁኝ» የሚል መልእክት ሲልክብኝ በዕንባዬ ነው የሰማሁት። በየከርሞ ሰው ቴያትሩ በገጠሬው በአብዬ ዘርፉ ልሣን፤

...ተረት ሆኜ መቅረቴ ነው፤  
ለፍሬ ዕድሜዬ ሳትብቃ  
ምኞቴ እንደጉም መጥቃ  
ተስፋዬ እንደጉድፍ ወድቃ  
የወንድሜን ልጆች ጭምር፤  
ለርስታቸው ሳላበቃ!...

ያለኝ ይመስለኛል። ስሜቱን የላከልኝ ያህል ውስጤን ጨረሰኝ። ይኸው ዛሬ እጥፍ ሀዘን የሆነ ነገር ሆነ። አንድ ነገር ፈጥረን ሳንጠራው፤ አስከሬኑን ልንቀበል ነው። ፀፀት ነው!

**ቃል ሕይወት፤ ቃል ሚስጥር፤ ቃል ታሪክ፤ ቃል ሃያል ነው፡-**

የሕግ ትምህርቱን በአሜሪካ የትያትር ትምሕርቱን በአውሮፓ የተከታተለው ፀጋዬ በአብዛኛው ኢትዮጵያዊ ዘንድ የሚታወቀው በገጣሚነቱ እና ፀሃፊ-ተውኔትነቱ ሲሆን ዘመን ሲቀያየር ባወጣቸው እንደ እናት አለም ጠኑ፤ ሀሁ፤ በስድስት ወር፤ እና መልክተ ወዳደር ( ከግጥም እሳት ወይ አበባን) በ1960ዎቹ ቴዎድሮስ 1970ዎቹ ሀሁ ወይስ ፐፑ እንዲሁም ጴጥሮስ ያቺን ሰአት በ1980 ዎቹ ለህዝብ በማድረሱ ስመ ገናና ሆኗል። እነዚህን እና ሌሎች ከሰላሳ የማያንሱ ትያትሮች መድረሱ ብቻ ሳይሆን በማዘጋጀትም ጭምር ተሳታፊ ነበር። በነዚህ ትያትሮችም አንቱ የሚባሉ የሃገራችን ምርጥ ተዋንያን ተሳትፈውበታል።

በትያትሮቹም ሆነ በግጥሞቹ በሰላይነት በቃላት አጠቃቀሙ ረቂቅነት እጹብነት የሚታወቀው ፀጋዬ ሃያሊያን ተው ቢሉትም በጅ ሳይል የኖረ ነው። በዚህም የተነሳ ይመስላል ተውኔቶቹ ፈታኞች ስለሆኑ ጎምቱ ጎምቱ ተዋንያንን በዋናነት ሲያሳትፍ የነበረው።

ከነዚህም ጎምቶቻች ወጋየሁ ንጋቱ የእናት አለም ጠኑን ጅሉ ሞሮን ሆኖ ሲጫወት የገጠመውን እንዲህ ሲል በምናቡ ይተርክዋል።«ገራፊው ገብረየስ ጅራፉን እንደ መብረቅ እያስጮኸ የጀግናውን የበላይ ዘለቀን ጀርባ በጅራፍ ይተለትላል። እናት አለም ጠኑ ከነኩታራዎቿ ብቅ ስትል ታየች፤ ልጋጋሙ ነዳዩ ባዩ ዱሽ እጁን ታቅፎ መድረኩን የሃዘን ድባብ አጠላበት፤ ተክልዬ አፈሊቁ አቅራቢ፤ ሌሎች ገፀ ባህርያት ብቅ ጥልቅ እያሉ ተደራሲያንን

በስሜት አማለሉ።» ሲቀጥልም የቃለ ተውኔቱ አገላለፅ ራሱ ፈታኝ ነው ይለዋል።<sup>4</sup> ወደ ሎሬት ፀጋዬ ዝርዝር ግጥሞች ከመታደማችን በፊት ወጋየሁ ወዳነሳው ጉዳይ ወደ ፀጋዬ የቃላት ሃይል እንዝለቅ። ፀጋዬ የሚጠቀምባቸው ቃላት ታሪክን ተመርኩዞ ከሁለቱ ቋንቋዎች እንዳስፈላጊነቱ ከነባህሉ እያጣቀሰ እየነቀሰ ነው።

ከአብዛኛዎቹ የሃገራችን ደራሲያን በተለየ ሁኔታ ፀጋዬ የቃላትን ሀያልነት የተገነዘበ ይመስለኛል። የጸጋዬ ቃላት ሚስጥር፤ ሰምና ወርቅ ባይሆኑም ተደራቢ ትርጉም አዘል ናቸው። ባጭሩ የፀጋዬን ግጥሞች ቅኔዎች ናቸው ማለቱ ይቀላል።

ቃል ከፍ ሲልም በሰማያዊው «በመጀመሪያ ቃል ነበረ፤ ቃልም በእግዚአብሔር ዘንድ ነበረ፤ ቃልም እግዚአብሔር ነበረ።...ቃልም ስጋ ሆነ»<sup>5</sup> ቃል ዝቅ ሲልም በአለማዊው ሰው ዓይንም (በአምሃ አስፋው) እንዲህ ስንኝ ተሰኝቶለታል።

«ቃል»  
ማን ያውቃል፤  
ይለወጥ ይሆናል ቃል፤  
ወደሚጨበጥ አካል።  
አስማተኞች ሲደግሙ፤  
መተታቸውን ሲያሰሙ፤  
እቃ ሲፈጥሩ ከምንም፤  
ቃላቸውን ወደ ነገር፤  
ምኞታቸውን ወደገዝፍ፤  
መለወጣቸው ይሆን?  
ማን ያውቃል፤  
እንደነበር አስቀድሞ፤  
ቃል።<sup>6</sup>

በራሱ በፀጋዬ አፍ ግጥምና ቃልን እንዲህ ያስባቸዋል። «ገጣሚው ውስጣዊና ህያዊ ባህርዩን መርጦ፤ አንቅቶ፤ ውበት አክሎ፤ በአስተዋይ ህሊናችን ውስጥ ቁስሎን የመፈወሱን ጥረት ያደርጋል...ቃል ኃይል ነውና። ቃል ውበት ነውና። ቃል እውነት ነውና። ቃል ሕይወት ነውና።»<sup>7</sup>

**የፀጋዬ ግጥሞች፡-**

የፀጋዬ ግጥሞች ልክ እንደ ማንኛውም ግጥም ይዘታቸው የተለያዩ ነው። ነቢይ መኮንን ከጠቃቀሳቸው የተወሰኑትን እናያለን። በመጀመሪያ ግን እስኪ የፀጋዬን የእንግሊዘኛ ግጥሞች<sup>8</sup> እንቋደስ።

«**Dreamer**»

A lover love-rejected  
With a spirit dejected,  
A monk God-forsaken  
Whose total faith is shaken,  
Are less lost than dreamer  
Into whose peace a “question”  
Plunged like a knife  
And woke him to life,  
To search, to find his way  
To dodge, to fight his way  
Not dream it away!

«**Who is on whose way?**»

I did not know, oh Sir that I stood on your way  
It all happened in chance; argument is unfit,  
If we fight, others will benefit,  
And as this road is also where my future lay,  
Destiny forces me to answer you with “Nay”  
Pray lose no temper; lest you commit  
A risk to result in a regrettable wit,  
For, if there be crime, guilty is just the day;  
I am also in yours as you are in my shoes  
So do let us shift Sir, to either side  
However painful it becomes, we should, though  
We realize that it isn't much to lose  
That in spite of us the way is wide

And that after all, some day, both of us go.

«**Tears Inevitable**»

Showers of anguish  
Rain, do not exhaust  
Ocean of revenge  
Of the innermost  
Voice of the betrayed  
Comfort of the lost,  
Tears torn itself  
Blood of the heart.

«**Nile**»<sup>9</sup>

I am the first Earth Mother of all fertility  
I am the Source I am the Nile I am the African I am the beginning  
O Arabia, how could you so conveniently have forgotten  
While your breath still hungs upon the threads of my springs  
O Egypt, you prodigal daughter born from my first love  
I am your Queen of the endless fresh waters  
Who rested my head upon the arms of Narmer Ka Menes  
When we joined in one our Upper and Lower Lands to create you  
O Sudan, born out of the bosom of my being  
How could you so conveniently count down  
In miserable billions of petty cubic yards  
The eternal drops of my life giving Nile to You  
Beginning long before the earth fell from the eyeball of heaven.  
O Nile, that gush out from my breath of life

Upon the throats of the billions of the Earth's thirsty multitudes,  
 O World, how could you so conveniently have forgotten  
 That I, your first fountain, I your ever Ethiopia  
 I your first life still survive for you?  
 I rise like the sun from the deepest core of the globe  
 I am the conqueror of scorching pestilences  
 I am the Ethiopia that 'stretch her hands in supplication to God'  
 I am the mother of the tallest traveler on the longest journey on  
 Earth

...

ለአባይ ቅኔ ያልዘረፈለት ተቀኚ፣ ስንኝ ያልቋጠረለት ገጣሚ፣ ቃላት ያልደረሰለት ደራሲ፣ ያላዘመለት ድምፃዊ፣ ያልተጠቀሰለት ምሳሌ፣ ወዘተ ... የለም። ሲሻገሩት አድንቀውታል። አምላኪዎቹ ሰግደውለታል - ጨዳ ገብረውለታል። በምንጩ ምንነት ተከራክረውብታል - ሁሉም አወድሰውታል።<sup>10</sup> ግና ማን እንደ ፀጋዬ። እንዲያው እንግሊዘኛውን ትተነው የአማርኛ የአባይ ግጥሙን እስኪ እንይለት። ትንግርት ነው የፀጋዬ አባይ።

«አባይ»

አባይ የምድር ዓለም ሲሳይ  
 የቅድመ - ጠቢባን አዋይ  
 የኢትዮጵያ ደም የኩሽ እናት  
 የዓለም ስልጣኔ ምስማክ  
 ከጣና በር እስከ ካርናክ  
 በጡትሽ እቅፍ እንዲላክ  
 ለራህ ለጸሐዩ ግማድ ፣ ለጣህ ለከዋክብት አምላክ  
 ከጥንተ ፍጡራን ጮራ፣ የመነጨሽ ከኩሽ አብራክ ።  
 አባይ የምድረ- ኩሽ መኩሪያ  
 በቅድመ ታሪክሽ ጥርጊያ  
 ከደም-ቢያ እስከ ኑ-ቢያ  
 ከሜምፊስ እስከ ሜሮኤ  
 በስልጣኔሽ ትንሳኤ  
 ከዴልታሽ እስከ ዴር- ሱልጣን  
 ከአ-መ-ራህ እስከ አ-መ-ዳርማን ፤  
 አባይ የአቴስ የጡቶች ግት  
 ለአለም የስልጣኔ እምብርት ፤

ጥቁር አባይ የጥቁር ምንጭ  
 የካም የስልጣኔ ፍንጭ ፤  
 አንቺ የምድረ ዓለም ሲሳይ  
 በረሀውን ጥለሽ ግዳይ  
 ሰሀራን እንዳክርማ ተልም  
 ሰንጥቀሽው በወዝሽ ደም፤  
 በጥቡብሽ ስርወ - ፍና  
 አንቅተሽ ባንቀልባሽ አዝለሽ፤ የቅድመ ታሪክን ዝና  
 የራምሴስን አበ -ሲምቦል፤ የመነስን ልዕልና  
 በአልፋ የአልሙጋን ሐውልት፤ የቢያ-ሀንኬን ፍልስፍና  
 በኮማምቦ የሶባቃን፤ በናፓታም የኤዛና  
 ፈላኤ የአቴስን ምኩራብ፤ በልቅጾር የአሞንን ዜና  
 አባይ ታላቅ ቅድመ ተስፋ  
 የኪነት ጉባኤ አልፋ  
 ረቂቅ አባይ ያንቺ መገን  
 ምጥቀትሽ አይተነተን  
 የእጅ ማስነሻሽ በረከት  
 ግብርሽ ከኢድማሳት ሲከትት  
 መንግሥያሽ ከእለት እለት  
 መሻገሪያሽ ካመት - ዓመት  
 በመስዋዕት ሲወድቅልሽ  
 በዝማጫ ሲፈስልሽ  
 በመመለክ በመመስገን  
 ጽላትሽ ከዘመን ዘመን  
 በአዝርዕት አበቅቴሽ ሲታጠን  
 አቤት አባይ ላንቺ መገን፤  
 አባይ ረቂቅ የጠቢብ ዘንግ  
 የክዋክብትን ሰልፍ ደርግ  
 የጨረቃን ጉዞ ፈለግ  
 አስቀምረሽ በጠቢብ ዘንድ  
 በፍሳሽሽ ውጣ ውረድ  
 በሙላትሽ ሚዛን ረገድ  
 የሰማይን ጥርጊያ መንገድ  
 የጊዜ መለኪያ ሰዓት፤ ዜነት ባንቺ ተቀምራ  
 ከቴቢስ እስከ ዳንዳራ  
 ብሰራትሽን እንደ ደመራ  
 ስልጣኔሽ እንዳበራ  
 የመጽሀፈ ሙታን ዜና  
 አድርጎሽ ቅድመ -ገናና  
 ዛሬ ወራቱ ራቀና

ምድረ -ዓለም ያንቺን አድናቆት  
 ፈለጉን መሻት ተስኖት  
 እንዲህ ባንቺ መንከራተት  
 ታሪክ ወርታሽ ጠፍቶበት  
 ትላንት በባዕድ ጨክት  
 ዛሬም ባላዋቂ ሁከት  
 ቋንቋ ለቋንቋ ቢራራቅ  
 የቅድሚያሽ ንድፍ ላይፋቅ  
 እዚህ ደማም እዚያ ተማም  
 መባልሽ ብቻ ባይበቃም  
 የቅርስሽ ጭብጥ ይዞታ  
 ሆሄታሽ እስካልተፈታ  
 አባይ ፋናሽ የሕልም ሩቅ  
 ፈለግሽም ቢሆን ደቂቅ  
 እንዴት እንዴት ነበር ብለን  
 ካልደረስንበት ፈልፍለን  
 የጥንትዋ አባይ እንዴት ትሆን  
 አባይ -አቢይ አባይ -ግዮን  
 ከምንጭዋ የጥበብ ሳሎን  
 ግሪክ ፋርስና ባቢሎን  
 ጭረው በቀዱበት ሰሞን፤  
 አባይ የአማልክት አንቀልባ  
 የቤተ -ጥበባት አምባ  
 ከኩሽ የቅድመ -አበው ብሄል  
 ከተራራሽ አናት ቁልልቁል  
 የሰው ዘር የታሪክ -ፊደል፤ ገና ከጽንሱ ሲረቀቅ  
 ሊሰይምም የእትብቱን ቆባ፤ ምጥቀቱን ለማንጸባረቅ  
 ዘለዓለሙን ለማሳወቅ  
 እስከሜዲተራኒያ፤ ጢስ እሳትሽ ሲፍለቀለቅ  
 አባይ አቢይ፤ አባይ ግዮን  
 ለአማልክቶች አምላክ ለአምን  
 የኪነት ምንጩ እምትሆን፤  
 ለአሩስ ርቱእ አክናፋት  
 ለነዳዮናይሶስ አባት  
 ከእምብርትሽ የጸሀይ አምላክ ; ተቀስቶ በሰማያት  
 ያረበበሽ እንደ እሳት  
 ጥቁር አባይ የጥቁር ምንጭ  
 የካም የስልጣኔ ፍንጭ  
 የቅድመ ታሪክሽ ጥርጊያ  
 ከደም -ቢያ እስከ ኑ -ቢያ

የኢትዮጵያ ደም የኩሽ እናት  
አባይ የጥቁር ዘር ብስራት  
የዓለም ስልጣኔ ምስማክ  
ከጣና በር እስከ ካርናክ  
በጡትሽ እቅፍ እንዲላክ  
ለራህ ለጸሀዩ ግማድ፣ ለጣህ ለክዋክብት አምላክ  
ከጥንተ -ፍጡራን ጮራ፣ የመነጨሽ ከኩሽ አብራክ  
ሰሀራን እንደ ምሁር ተልም  
ያለመለምሽ በወዝሽ ደም  
የቅድመ -ጠቢባን አዋይ  
አባይ የምድር ዓለም ሲሳይ ።

ሲያሻው በእንግሊዘኛው ሲያሻው በአማርኛ ግጥም ለፀጋዬ ተገርቶለታል እዚያ አምቦ ጠበል ሲጠመቅ የቋንቋ አማልክት ተገልጠውለት ይሆን።

ፀጋዬ በግጥሞቹ ይዘት ማህበረሰብ ነክ ችግሮችን እንዲህ በምናባችን ይደላቸዋል። «ይድረስ ለወንድሜ ለማላውቅህ» አይነተኛ ምሳሌ ነው።

ለሩቅ ገጠሬ ለገባሩ  
ለማላውቅህ ለዳር ዱሩ  
ከሁመራ ነህ ከመረብ  
አኙአክ ነህ ወይስ ገሉብ  
ማነህ?  
አጋው ነህ ወይስ ሺናሻ  
ቅማንቴ ነህ ወይ ፈላሻ  
ስምህ የሆነብን ግርሻ  
ግራ ጎንደር ነህ መተከል  
ባላዋቂ የምላስ ቅርስ  
የዘር ንፍገት ስትቀበል  
ያለእዳህ ስምህ ሲበከል  
እምትችል እምትቀበል፤ እማትሞት  
እማትነቀል  
ማነህ  
ቆለኛ ሸክላ ሰሪ ነህ  
ያገር እድር ያገለለህ...

ይለናል።  
የፀጋዬ ብሶት ፀፀት ለኢትዮጵያውያን ግፉአን ብቻም አይደል አፍሪካዊ ታጋዮችንም ቢሆን ግብግብ ነው የሚልላቸው። «እንቅልፍ ነው የሚያስወስድህ» የተሰኘው ግጥሙ ታንዛኒያ ውስጥ ለተገደለው የሞዛምቢኩ ኢ-ቅኝ አገዛዝ ታጋይ ለኤድዋርዶ ሞንድላንድ ሙሾ ነው።<sup>11</sup>

«እንቅልፍ ነው የሚያስወስድህ»  
«ዝም አልኳቸው ዝም ይበሉኝ  
ትቻቸዋለሁ ይተውኝ

አልነካቸውም አይንኩኝ  
 ብለህ፤ ተገልለህ ርቀህ  
 እውነት ይተውኛል ብለህ  
 እንዴት ተስፋ ታደርጋለህ?...  
 ተስፋ አርገህስ ምን ልትሆን፤ ወይስ ተስፋው ምን ሊሆንህ?  
 እንቅልፍ እንጂ የሚያስወስድህ።  
 «አልጠራቸውም አይጥሩኝ  
 አይንኩኝ ስሜን አያንሱኝ»  
 ብለህ እንዴት ትመኛለህ እንደማይተውህ ስታውቀው  
 የተወጋ በቅቶት ቢኛ የወጋ መች እንቅልፍ አለው  
 የጅምሩን ካልጨረሰው?

...

ፍቅርም ቢሆን ለፀጋዬ ባይተዋር አልነበረም። በ«ወል»<sup>12</sup> አፃፃፍ ዘይቤ ከፃፋቸው መካከልም ሁለቱ፤ «መሸ ደግሞ አምባ ልውጣ» (1951 ቢሾፍቴ)<sup>13</sup> እና «ተወኝ» (1957 ኒውዮርክ)<sup>14</sup> ይገኙበታል።

«መሸ ደግሞ አምባ ልውጣ»  
 አምባ ወጥቼ እኩለ-ሌት፣ ስለት ገብቼ በስሟ  
 ከርሞ ሰይጣን በሷ አስቶኝ፣ ልገላገል ከሕመሟ  
 ጠበሷ አፋፍ በጨረቃ፣ ደጋግሜ፣ ማሕሌት ቆሜ  
 ሆዴ ቃቶት ባር ባር ብሎ፣ እርቃኔን ከሷ ታድሜ  
 ደጀ ሰላሚን በአራት እግር፣ ተንበርክኬ ተሳልሜ  
 በሥጋዬ እሚነደውን፣ በጸሎት ላቤ አጣጥሜ  
 እጩ ብዬ አመስግኜ፣ ውዳሴዋን ደጋግሜ...  
 ገና ከደጅዋ እልፍ ሳልል፣ ደሞ ይምጣ የቁም ሕልሜ?  
 ሌት በጥምቀቷ የነጣው፣ ነጋ፣ ደፈረሰ ደሜ።  
 ለሷ እንጂ ለኔ አልያዘልኝ፣ አዬ የስለት አታምጣ!  
 በውጣ ውረድ በጠበል፣ ባሣር ወዜ ቢገረጣ  
 ልክፍቷ እንደሁ አልለቀቀኝ፣ መሸ ደግሞ አምባ ልውጣ!

«ተወኝ»  
 ላታስታምም አትመመኝ  
 ላትወስደኝ አታንጠልጥለኝ  
 ይቅር፣ አንጀቴ ቁረጠኝ  
 ጋሽዬ፣ አልወድሽም በለኝ  
 እጅ እጅ አልበል አታባክነኝ  
 ባክህ፣ ወንድ ነው ቆራጡ፣ እንትፍ እርግፍ አርገህ ተወኝ  
 አየህ፣ እንዳንተ አባት አለኝ  
 ሴት በወለድኩ ተዋረድኩ፣ ረከሰኩ፣ ቀለልኩ እሚለኝ  
 እኔም እንዳንተ እህት አለኝ

ስጋሽን ሳይሆን ልብሽን፣ ከፍተሽ ጥለሽ እምትለኝ  
 እና ተወኝ፣ ባክህ ተወኝ  
 እንዳንተ እኔም አለኝ እናት  
 የሴት ቁንጮ እምመስላት  
 ጎረቤት ፊት እምታፍር፣ እንዲህ ሆነችልሽ ሲሏት!..  
 እና አልሆንሽም በለኝ  
 ባክህ አንጀቴን ቁረጠኝ...  
 ፍቅር እንደሁ የኔ ይበቃል፣ ላንተም ለኔም እኔው ልውደድ  
 ከዘመድ ግንባር ደብቄ፣ እኔ ብቻዬን ልንደድ  
 ብቻ፣ ከወጥመድህ ለየኝ  
 አልችልህም፣ ንቀህ ማረኝ  
 ካንተም፣ ከስሜም ከቤቴም፣ ያጣሁ ብኩን አታድርገኝ  
 ባክህ፣ አንጀቴን ቁረጠኝ  
 ተወኝ፣ ተወኝ፣ ተወኝ።

የፀጋዬ ግጥሞች ፍቅርን ብቻ ሳይሆን የቁጣ ረመጥና መራር ይሆናሉ። «እንደ መትፋት ያስነውራል»<sup>15</sup> አይነቶቹ።

«መትፋት ያስነውራል»  
 እፍ አንቺ መብራት ጨልሚ!  
 እፍ አንቺ መብራት ክሰሚ!  
 ጥፊ፣ ጨልሚ፣ ውደሚ!...  
 አለ አሉ ሼክስፒር ቄሱ  
 መቸም አያልቅበት እሱ...  
 መድረክ ላይ ኩስ ከሚተፉ  
 አዎን ሕይወት ራሷ ትጥፋ...  
 ...አዎን መትፋት ያስነውራል  
 ኪነት የህሊና ጽዳት፣ አስቀድሞ ይጠይቃል  
 ታዲያን በኛስ መድረክ መቅደስ፣  
 ለምን አጉል ኩስ ይጣላል?...  
 ይኸ በመድረክ ላይ መድረቅ  
 መራቆት እርቃን አፍ መንጠቅ  
 «ለእንጀራዬ ብዬ» ብሎ፣ በሰብብ ነብስ መሸብለቅ  
 ስሜት አልባ ሀፍረተ-ቢስ፣  
 እድፍ ቃል ደርሶ መስንጠቅ  
 ለሆድ ብሎ ሐቅን ማነቅ  
 በጥበብ ስም አጉል ቅሌት፣  
 መዋረድ ፋንፉር መደለቅ  
 ህዝብ ፊት በየአዳራሹ፣

ርካሽ ትርጉሚት ማስገምገሙ  
በመጠጥ እየታጠኑ፣ ቃለ-ህሊናን ማጨለሙ  
መቼም አትሉት የላችሁ፣  
ኪነት ነው አላችሁ ስሙ?...»

የኢትዮጵያ ብሔረሰቦች ባህላዊ እሴትም ቢሆን ከፀጋዬ እይታ የተሰወረ አልነበረም። በ«የት አባቱ! ሞትም ይሙት!» የዶርዜ ባህላዊ ሥርአት በሞት ላይ ድል መጎናጸፍ መሆኑን ያበሰረናል።<sup>16</sup>

«የት አባቱ! ሞትም ይሙት!»<sup>17</sup>  
እባካችሁ ዘመዶቹ፣ ስሞት ሞትም አብሮኝ ይሙት  
በሳቅ በደስታ ግደሉት  
በሃሴት በዕልልታ ውገሩት፤  
እባካችሁ ዘመዶቹ፣ ለሞት የልብ ልብ አትሰጡት  
ናቁት አጥላሉት አውግዙት  
በሙሾ ግን አትበሉት  
በሞቴ፣ እንዳታስደስቱት።  
እንደ ዶርዜ ወንድሞቼ  
በሳቅ ታጅቤ ኮርቼ  
ሞቴን በዘፈን ሞልቼ  
በዳንኪራ ሰበቃና፣ በዘፈን ሆይታ አካትቼ  
በሠርጌ ብቀበር ሞቼ  
እፀድቅ ነበር ባትረሱ  
በእንባ ውሌን ባታፈርሱ።  
እባካችሁ ዘመዶቹ፣ በሳቅ ጉዞ ፍታት ፍቱኝ  
በሙሾ ዋይታ አታጅሉኝ፤  
እናቴም ፊትሽ አይክሰል  
በእልልታ ብርሃን ይንበልበል፤  
በእረፍቴ እንዳታፈራኝብኝ  
በሠርጌ እንዳታለቅሽብኝ።  
ገጽሽ በጭንቅ አይወረስ  
ልብሽ በኅዘን አይላበስ  
በሆድሽ ሞት አይፀነስ  
ዕንባ በአይንሽ አይቋጠር  
የሞት ቅስሙ እንዲሰበር።  
አዎን፣ አደራ፣ አደራችሁ፣ የሙት ውሌን ተቀበሉኝ  
ደስታዬን ተካፈሉኝ  
ለንስሃ ሞት አይደለም፣ ለፍሠሐ እረፍት አብቁኝ፤  
ደስታዬን ተካፈሉኝ  
ለንስሃ ሞት አይደለም፣ ለፍሠሐ እረፍት አብቁኝ፤

በድርድር እስከስታ አስቀብሩኝ  
 በእልልታው ጉዞ አሳጅቡኝ  
 በጦሩ ችቦ አሳጥሩኝ፤  
 ጭብጨባችሁ በስልቱ ይውረድ  
 ዛፍ ቅጠሉም አብሮ እስኪረገድ፤  
 ሀገር ምድሩም ያቅራራ  
 ሀሴት ነው ይበል፤ ጆቢራ  
 ሠርጌ ነው፤ ይምታ ዳንኪራ  
 እንዲህ ስሜት ሲፍለቀለቅ፤ ሲፈነድቅ ሲግል ሃሞት  
 ቱማታው ሲዋጥ በላቦት  
 ሆይታ በሆይታ ሲራኮት  
 ማሳለፊያ መግቢያ ሲያጣ፤ ፍርሃት ገበናው ሲራቆት  
 መቃረቢያ ፍንጭ ሲያጣ፤ በእልልታ ሲወገር ብሶት...  
 ብቻ ነው፤ ሞት እራሱ የሚሞት።  
 እባካችሁ ዘመዶቹ፤ ሞትም አብሮኝ ይሙት!  
 በእልልታችሁ ግደሉት  
 በዳንኪራችሁ ወገሩት  
 ከአጥንቴ በታች ቅበሩት።

ፀጋዬ ዝነኛ በሆነበት በመልከዓ ምድራዊ ይዘት ግጥሞቼም ይዘኩል። እንደ «መርካቶ»፤ «አምቦ»፤ «ድሬ ዳዋ»፤ «አንኮበር»፤ «አዘቦ»፤ «አባይ» እና «ሊማሊሞ» ተጠቃሾች ናቸው።

በነቢይ መኮንን እይታ ፀጋዬ በ«ሊማሊሞ» ግጥሙ ልዩ ልዩ እኩያን እየፈጠረ ሊማሊሞን እሱ ባየበት ዐይኑ ሲያሳየን እናገኘዋለን። ሊማ ሊሞ የምድር ኬላ ነው። ሊማሊሞ ለምድር ዘብ የቆመ ነው። ሊማሊሞ ለጠፈሩ ደግሞ ዋልታ ሆኖ የቆመ ነው። ሊማሊሞ የማይበገር የአለት ጣራ ነው። መከታና ጋሻ ነው። ሊማሊሞ በዐይናችን የምናየውን ሰፊ አድማስ ሰብሮአል። ግና ምን ያደርጋል ሥልጣኔ የማይረታው የተፈጥሮ አካል የለም ነው የሚለን ፀጋዬ። በላዩ ላይ መንገድ ወጣበት ነው ያ ግዙፍ አይበገሬ አካል የሚለን ፀጋዬ።

«ሊማ - ሊሞ»  
 የሰማይ የምድር ኬላ፤ የየብስ የጠፈሩ ዋልታ  
 አይበገር የአለት ጣራ፤ አይመክተው መከታ  
 ሊማ - ሊሞ የቁም እርሙ፤ ሰማይ - አዘል ሊማ - ሊሞ  
 ከንፉ ከነካስማው ዘሞ  
 ከጠፈር ውሃ ገድቦ ለየብስ እንደማገር ቆሞ  
 ተጠማዝዞ ተጠምጥሞ  
 ከጽንፍ ጽንፍ አረምሞ  
 ከደባርቅ እስከ አዲ አርቃይ  
 አለት ከደመና በላይ  
 አዘንብሎ እንደ ሰማይ

እንደጠፈር ሽቅብ ሲታይ፤  
 ጉም አጥልቆ እንደቀሚሱ  
 ፀሐይን እንዳንገት ልብሱ  
 ተከናንቦ ተሸላልሞ  
 ተንደላቆ ሊማ- ሊሞ፤  
 ጨረር ባደመቀው ጭጋግ  
 ዙሪያ ዘርፉን እንደኅዳግ  
 በንዳድ ሀሩር ምድጃ  
 ፍም አንጥፎ እንደ ሥጋጃ፤  
 ሰማዩን ቁልቁል ዘንጥፎ  
 በብብቱ ጉም ታቅፎ  
 የአድማሳቱን ፍንጣቂ፤ ለእግሩ መርገጫ አርከፍክፎ  
 እንደ ፍካሬ ኢየሱስ ቃል፤ እንደ ሙታን የግዞት ሕግ  
 ተውተብትቦ ተጥለፍልፎ፤ ተቆላልፎ እንደዛር - ድግ  
 በምድር በሰማይ ዳር ድንበር፤ በሕዋው አለም ክልል ጥግ  
 በሲኦል ጠፍር መሰላል፤ የብስ ከጠፈር ታድሞ  
 ጥጉን እንደራእዩ አውታር፤ ከነአክናፉ ቁልቁል ዘሞ  
 እንደእንጥርጦስ በር አጥር፤ በአለት ናዳ ተረምርሞ  
 የጉም ክናዱን እንደጣር፤ ወደ ምድር ማኅፀን ቆልሞ  
 እንደባቢሎን ግንብ አጥር፤ ቋንቋ ለቋንቋ አሳድሞ  
 አልበገር አልደፈር፤ አልሰበር ያለን ከርሞ  
 ሊማ-ሊሞ የቁም-እርሙ ጠፈር አዘል ሊማ-ሊሞ  
 ዛሬ እንደሰለት ሃጅ ፈለግ፤ በግብረ-ጉንዳን ተተልሞ  
 ሰማይ ከምድር ተደላድሎ፤ ተኮትኩቶ ተከርከሞ  
 በዲማሚት ተፍልፍሎ፤ ድልድይ ይሁን ሊማ - ሊሞ?

እነዚህ ርእሰ ጉዳዮች በሌሎችም ገጣሚያን ተዳስሰዋል። ዋናው ፍሬ ነገር እና የተመራማሪዎች ጥያቄ መሆን የሚገባው ሎሬት ፀጋዬ ገብረ መድሕንን ገንኖ ያወጣው፤ ከሌሎቹ የሚለየው ከምርታማነቱ ከፈጣንነቱ በተጨማሪ ምንድን ነው የሚለው ይመስለኛል።

**ከህልፈተ ሕይወት ማግስት፡-**

ከብላቴን ጌታ ሎሬት ፀጋዬ ገብረመድሕን ህልፈተ ሕይወት በኋላ አንዳንድ መዘክራዊ እንቅስቃሴዎች ታይተዋል።

**የፀጋዬ ምሽቶች፡-** የመጀመሪያውን ሙት አመት አስመልክቶ የባለቅኔው የፀጋዬ ገብረመድሕን ምሽት ለአራት ሳምንታት (በDecember 2007) በሀገር ፍቅር ትንሿ አዳራሽ በመንፈስ ልጆቹ አበበ ባልቻ፤ ፈቃዱ ተ/ማርያምና ነቢይ መኮንን አስተባባሪነት ተካሂዷል። ከነዚህ ምሽቶች በአንደኛው የተገኘው የዋርካ ድረ ገጽ ተሳታፊ እይታዎን እንዲህ ትገልጽልናለች። “በሀገር ፍቅር ትንሿ አዳራሽ “የፀጋዬ ገ/መድሕን መዘክሪያ ምሽት” ነበር። ያለፉትን ሰስት ሳምንቶች የመግቢያ ትኬት ለማግኘት ባለመቻል ችግር ማየት አልቻልኩም ነበር። በብር አይደለም የሚገባው በግብዣ ብቻ ነው። በምሽቱ የፀጋዬ ምርጥ ስራዎች ቀርበዋል። ስለሱ ግጥም አጻጻፍም

አስተያየት በነቢዩ ቆንጆ ተደርጎ ተተንትኗል። ደስ ያለኝ ደግሞ ከዚህ በፊት የትም ሚዲያ ላይ ያልቀረበ ፊልም ታይቶ ነበር...ፀጋዬ አሜሪካን ሆኖ የተቀረጸው... ደስ የሚልም የሚያሳዝንም ምሽት ነበር። እኔማ አንዳንዴ ለማልቀስ ሁሉ እፈልግ ነበር። ዝግጅቱ ላይ አበበ ባልቻ ከአቴሎ ፍቃዱ ተ/ማርያም ደሞ ከቴዎድሮስ ትያትር ቀንጭበው አቅርበው ነበር...ፍቃዱ የቴዎድሮስን የመጨረሻ ንግግር ሲል ለራሴ እስኪገርመኝ ድረስ አፌ አብሮ ያነበንብ ነበር...እንዲህ እንደተቀረጸብኝ አላውቅም ነበር...መጨረሻ ላይ መነገንቡን ሲጨርስ ሰው ብድግ ብሎ ጭብጨባውን ማቆም አልተቻለም ነበር።ያኔስ እንባዬን ለማቆም አልታገልኩም።”

**የፀጋዬ ስራዎች ህትመት:-** የፀጋዬ ቤተሰቦች በ1999 «እሳት ወይ አበባ»ን እንደገና አሳትመው ለሕዝብ አቅርበዋል። ጅምርም ነው እንቀጥላለን ብለዋል አሉ። መልካም ሀሳብ ነው ቢቀጥሉበት።

**የፀጋዬ ድረ ገጻች:-** ሁለት የፀጋዬ ድረ ገጻችን ጅምር አይቻለሁ ([www.tsegaye.se](http://www.tsegaye.se)) እና ደብተራው እናት ድረ ገጽ ውስጥ። ሁለቱም ጅምሮች ናቸው መጠናከር ይገባቸዋል። የመጀመሪያው ድረ ገጽ የኮፒ መብት ችግር ገጥሞኝ ነው ያለ መሰለኝ በጅምር የቀረው፤ እሱም ቢሆን የማይፈታ ችግር አይደለም የቤተሰቡ መልካም ፈቃድ ካለ።

**የፀጋዬ ፌስ ቡክ:-** (<http://www.facebook.com/home.php?#/pages/laureate-tsegaye-gebremedhin/>) የፀጋዬ 1370 አድናቂዎች የፌስቡኩ አባላት ሆነዋል። አንዳንድ ውይይቶችም ያካሂዳሉ።አንድ ሲያንሸራሸሩ ያየሁት ሃሳብ በስሙ ቤተ መጻሕፍት ለማቋቋም ነው። ማለፊያ ሃሳብ ነው። እኔ እስከማውቀው ድረስ ከደራሲያን መካከል በኢትዮጵያ ምድር ሀውልት የቆመላቸው አንድ ብቻ ናቸው «አኖሲሞስ ነሲብ» በትውልድ ቀያቸው። ሀውልት ማቆምም ወይንም ደግሞ እንደበአሉ ግርማ ት/ቤትም በስሙ መሰየምም ሊሆኑ የሚችሉ ሃሳቦች ናቸው። የቀድሞው ኢትዮጵያ መጻሕፍት ድርጅት (ለበአሉ ግርማ) እና የኢትዮጵያ ጥናትና ምርምር ተቋም (ለመንግስቱ ለማ) እንዳደረጉት ኤግዝቢሽኖችም ማዘጋጀት ይቻላል።

**የፀጋዬ ሽልማት:-** የፀጋዬ መታሰቢያ ሽልማት በቤተሰቦቹና በወዳጆቹ ትብብር ተቋቁሞ ለሁለት የመጀመሪያ አሸናፊዎች ሽልማት መሰጠቱም ከዚህ በፊት በዜና ተዘግቧል። ይበል የሚያሰኝ ነው።

**የፀጋዬ አመታዊ የቲያትር ፌስቲቫል:-** በኔራን ሠረቀ ብርሃን እና ከአስር በላይ የፀጋዬን ቲያትሮች በማዘጋጀት የሚታወቀው አባተ መኩሪያ እና ሌሎች በጎ ፈቃደኞች በትብብር ይህንን አመታዊ የትያትር ፌስቲቫል ማዘጋጀት ጀምረዋል።

**እንደማሳረጊያ**

ይህች ጽሁፍ ፀጋዬን እንዲህ ዘክራዋለች። ሞቱን ልደቱን ግጥሙን እያነሳሳች። ዘንድሮ የብላቴን ጌታ ሎሬት ፀጋዬ ገብረመድሕን የሞተበት አራተኛ አመት የኢትዮጵያ ደራሲያን ማሕበር የሚከበርበት አምሳኛ አመት ነው። የፀጋዬ ቤተሰቦች ስራዎቹን ሳይደክሙ እንደ 1999 እሳት ወይ አበባ ለሕትመት ቢያቀርቡ፣ የብላቴን ጌታ ሎሬት ፀጋዬ ገ/መድሕን ቀዌሳን ሶስት አስርት የዘለቀ የ«ካባራ አፍራካ» ጥናት እልባት አስገኝተውለት የህትመት ብርሃን ቢያሰገኙለት፣ ማሕበሩም ስራዎቹን በማስታወስ ቢዘክረው እኛም በአቅማችን የፀጋዬ ፋን ክለብ አባል በመሆን ስራዎቹን ብንዘክር መልካም ነው እላለሁ።

**የብላቴን ጌታ ሎሬት ፀጋዬ ገብረመድሕን ነብስ ይማርልን! መንግሥተ ሰማያት ያዋርስልን!**

**ምስጋና**

ሳያሰልሱ ሳይታክቱ የፀጋዬን ስራዎች ለማስተዋወቅ የጣሩትን ቢያንስ የማውቃቸውን የ«ሸንጎ ኢትዮጵያ» ዋና አዘጋጅ ተዘራ ፍሬውን፣ ኄራን ሠረቀ ብርሃንን፣ አበበ ባልቻን፣ ነቢይ መኮንንን እና የአንድነት ስነፅሁፍ ክበበ መስራቾች እነ ብሩክ አብዱን፣ በፌስ ቡክ የፀጋዬ ፋን ክቡብ አባላትን፣ ለፀጋዬ ድረ ገፅ መስራቾች፣ ለደብተራው ድረ ገፅ አዘጋጆች፣ ለኢትዮ ፎረምስ ድረ ገፅ መስራቾች አሸን፣ እንዲሁም ለረጅም ጊዜ የፀጋዬን ስራዎች ሲያስተዋውቁ የነበሩትን አዲስ አድማስ እና ደብተራው ድረ ገጾችን አመሰግናለሁ።

**የፀጋዬ የሚታወቁ ቲያትሮች ያልተጣራ ዝርዝር**

- |                                       |                               |
|---------------------------------------|-------------------------------|
| 1. King Dionysus and the two brothers | 18. ማክቤዝ (1968)               |
| 2. በልግ (1957)                         | 19. ክራር ሲከር (1969)            |
| 3. የደም አክሊል (1958)                    | 20. ሀ ሁ በስድስት ወር (1974)       |
| 4. አስቀያሚ ልጃገረድ (1959)                 | 21. እናት አለም ጠኑ (1975)         |
| 5. ጆሮ ደግፍ (1959)                      | 22. አፅም በየገፁ (1975)           |
| 6. ሊስትሮ (1960)                        | 23. አቡጊዳ ቀይሶ (1976)           |
| 7. እኝ ብዬ መጣሁ (1960)                   | 24. ጴጥሮስ ያቺን ሰአት (1976፣ 1994) |
| 8. ጩሎ (1961)                          | 25. ኮሊሻን ኡቭ አልታርስ (1977)      |
| 9. ኮቮ ሲጋራ (1961)                      | 26. መልእክተ ወዛደር (1979)         |
| 10. የእማማ ዘጠኝ መልክ (1961)               | 27. መቅድም (1980)               |
| 11. ታርትዩፍ (1963)                      | 28. ጋሞ (1981)                 |
| 12. ኡቴሎ (1963)                        | 29. ዘርአይ ደረስ በሮም አደባባይ (1981) |
| 13. አዝማሪ (1964)                       | 30. ዚቀኛው አበራ (1986)           |
| 14. ኡዳ አክ አራክል (1965/ 1967)           | 31. ሀ ሁ ወይስ ፐ ፑ               |
| 15. የከርሞ ሰው (1966)                    | 32. የፌዝ ዶክተር                  |
| 16. ሀምሌት (1968)                       | 33. ቴዎድሮስ                     |
| 17. ንጉስ ሊር (1968)                     | 34. የደም አዝመራ                  |
|                                       | 35. ምኒልክ                      |

**ማጣቀሻዎች**

1. አንድምታ የስነጽሁፍ ልሳን ቁጥር 7 መጋቢት-ግንቦት 1999 አ.ም።
2. Professor Negussay Ayele. Poet Laureate Tsegaye Gabre-Medhin of Ethiopia: A short walk through his literary park.
3. Ibid.
4. እሸቴ ዘ ጃንሜዳ፤ ወጋየሁ ንጋቱ በአካለ ስንኩል መድረክ። Downloaded from [www.wegayehunegatu.org](http://www.wegayehunegatu.org) on December 22/2004.
5. የዮሐንስ ወንጌል፤ መጽሐፍ ቅዱስ 1980. ገጽ 79።
6. አምሃ አስፋው፤ 1995። «ቃል» ይላላ ደነቦ ገጽ.44. <http://web.missouri.edu/~asfawa/yilala2002.pdf>
7. ነቢይ መኮንን 2000 የእሳት ወይ አበባ ግምገማ። አንድምታ ቁጥር 9 መስከረም-ህዳር 2000 ገጽ 1።
8. <http://tezeta.net/49/tribute-to-tsegaye-gabre-medhen>. Downloaded on Feb.13,2010.
9. <http://www.ethiopians.com/abay/abay.html>
10. ጉጂ (Penname) አባይ አባይ - የበረሐው ሲሳይ Feb 14, 2004. [www.cyberethiopia.com](http://www.cyberethiopia.com)።
11. ነቢይ መኮንን 2006። ጥ ጋሽ ፀጋዬ! [http:// www.addisadmass.com/ Tibeb/ news\\_item. asp?](http://www.addisadmass.com/Tibeb/news_item.asp?NewsID=53) NewsID=53 (March 18, 2006 issue).
12. ነቢይ መኮንን 2000 የእሳት ወይ አበባ ግምገማ። አንድምታ ቁጥር 9 መስከረም-ህዳር 2000 ገጽ 1።
13. ፀጋዬ ገብረመድሕን። 1966። እሳት ወይ አበባ።
14. Ibid.
15. ነቢይ መኮንን 2000 የእሳት ወይ አበባ ግምገማ። አንድምታ ቁጥር 9 መስከረም-ህዳር 2000 ገጽ 11።
16. ፀጋዬ ገብረመድሕን። 1966። እሳት ወይ አበባ።
17. ነቢይ መኮንን 2006። ጥ ጋሽ ፀጋዬ! [http:// www.addisadmass.com/ Tibeb/ news\\_item. asp?](http://www.addisadmass.com/Tibeb/news_item.asp?NewsID=32) NewsID=32 (March 04, 2006 issue).